

૫૭) હઝરત મોહંમદ (સ.)ના વંસજો માટે હઝરત (અ.)ની દુઆ

બિસ્મિલ્લાહિર રહમાનિર રહીમ

યા અલ્લાહ ! કે જેણે મોહંમદ (સ.) અને તેમના વંશજોને સન્માન અને મહત્તા અર્પણ કરીને વિશિષ્ટ બનાવ્યા અને જેમને રિસાલતની પદવી અર્પણ કરી અને વસીલો બનાવીને વિશેષ યોગ્યતા અર્પી, જેમને નબીઓના વારસદાર બનાવ્યા અને જેમનાથી ઉત્તરાધિકારીઓ અને ઈમામોની પરંપરા પરિપૂર્ણ કરી, જેમને ભૂતકાળ અને ભવિષ્યકાળનું જ્ઞાન શીખવાડ્યું અને લોકોનાં દિલોને જેમના તરફ આકર્ષિત કરી દીધાં.

બારે ઈલાહા ! મોહંમદ (સ.) અને તેમના પાક અને પવિત્ર વંશજો પર રહેમત વરસાવજે અને અમારી સાથે દીન, દુનિયા અને આખેરતમાં એવો વ્યવહાર કરજે જે તારા માટે શોભાસ્પદ છે. ખરેખર તું દરેક વસ્તુ પર કાબૂ ધરાવનાર અને શક્તિમાન છે. ★